

తిరుమల శ్రీ వేంకటేశ్వరుని

# దిశానిర్దేశం

స్వామి వారి దివ్య లీలలు

30వ  
భాగము

తెలంగాణలో  
మరో తిరుపతిగ  
తన 'హరినామక్షేత్రము'ను  
ఏర్పాటు చేయుటకై  
తిరుమల శ్రీవేంకటేశ్వరుని  
లీలల ధారావాహికం  
- గోవింద దాసు  
(పుల్లగూర్ల సాయిరెడ్డి)





తిరుమల శ్రీ వేంకటేశ్వరుని

# దిశానిర్దేశం

స్వామి వారి దివ్య లీలలు

30వ భాగము

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల

శ్రీ వేంకటేశ్వరుని లీల ధారావాహికం


శ్రీ వేంకటేశ్వర పాదసేవకుడు

— గోవింద దాసు

(పుల్లగూర్ల సాయిరెడ్డి)

**దిశా నిర్దేశం :** సిద్దిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నారు. మరియు వివిధ భక్త బృందాలచే వంతుల వారిగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వారా ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగా చేయుటకు వీలుగా స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 30 వ భాగపు లీల ప్రచురణ. (నవంబర్ 2014 నుండి జనవరి 2016 వరకు).

స్వామివారిని సంతోషపెట్టుటే లక్ష్యంగా ఎలాగైనా హరినామ క్షేత్రాన్ని స్థాపించాలని నిర్ణయించి, ఈ రకమైన కొన్ని క్షేత్రాలను సర్వే చేశాను. నేను చూచిన క్షేత్రాలు ఒక స్వామీజీ పర్యవేక్షణలో నిర్వహింపబడుచున్నవి, కాని నేను స్వామీజీని కాదు కదా! భక్తులపై ప్రభావాన్ని చూపలేను కదా అనే ఒక శంక ఏర్పడ్డది. మరియు ఈ క్షేత్రం నిరాటంకంగా జరగాలంటే కొన్ని గదుల నిర్మాణంతో పాటు దృఢ సంకల్పం కలిగిన భక్తులను తయారు చేయవలసి ఉంటుందని భావించాను. మరోప్రక్క మేము వ్యాపారము చేయరాదని, ఒకవేళ చేసినట్లైతే ఫలితం దక్కదని, దుఃఖిస్తారని రకరకాల లీల ద్వారా స్వామివారు హెచ్చరించారు. ముఖ్యంగా తేది 23-11-2014 నాటి కల భయముచే నా డబ్బు దొంగిలించుకుపోతారని భావించి రోజంతా స్వామివారిని స్మరిస్తూ గడిపాను. చివరికి నేను, నా భార్య ఎలాంటి వ్యాపారము చేయకూడదని, పూర్తిగా స్వామిసేవ తప్ప మరో విషయంపై మనస్సు పెట్టదలచుకోలేదు. ఈ నిర్ణయంతో స్వామివారు ఎంతో సంతోషించారు. మరునాడు "ఓయీ! నీవు భక్తులను తయారు చేయ పనిలేదు, నేనే నా సమ్మోహన శక్తిచే వారిని ఆకర్షిస్తానని" ఒక దివ్య స్వప్నమును ప్రసాదించారు. వారి సమ్మోహన శక్తిని నాపై ప్రయోగించి చూపించారు. శరీరము పులకించి ఆనందంతో ఉక్కిరి బిక్కిరైనాను. ఆనందబాష్పాలు జలజలా రాలాయి. మీరు తప్ప నాకు మరేదీ వద్దు అనే భావన లోనికి వెళ్ళిపోయాను. మీకోసం ఏమైనా చేయగలననే దృఢ సంకల్పం కలిగింది. నాకు నా ప్రభువే ప్రాణం, జీవం, సర్వం అని అన్నాను.





### స్వామివారు తన సమ్మోహన శక్తిని ప్రయోగించుట


ఇది ఒక విశేషణాత్మకమైన లీల. ఈ కల కన్నప్పుడు కేవలం నన్ను తృప్తి పరచుటకే స్వామివారు ఈ లీలను చూపారనుకున్నాను. కాని 2020 సంవత్సరంలో స్వామి ఆజ్ఞతో అన్ని లీలలను చదివినప్పుడు దీని ఆంతర్యం తెలుసుకున్నాను. ఒకరకంగా రాబోవు హరినామ క్షేత్రం ఈ విధంగా ఉండునని సూచించాడు. ఈ క్షేత్రము మొదట మామూలు క్షేత్రము లాగానే ఉంటుంది. కాని తరువాత రోజులలో స్వామివారు తన సమ్మోహన శక్తిని ప్రసరింపచేసి భక్తులను వారి వారి పనులను వదలి స్వామి వద్దకు వచ్చేవిధంగా ఆకర్షిస్తారని సూచించారు. ఇది నా జీవితంలో మరో ఆణిముత్యం.

ఈ లోకంలో శ్రీవేంకటేశ్వరుని ఆలయాలు ఎన్నో ఉన్నప్పటికీ కేవలం తిరుమల స్వామివారికే ఇంత ఆకర్షణ ఎందుకున్నది? శాస్త్రరీత్యా ప్రతి ఆలయంలోని స్వామివారు ఒకే శక్తి కలిగి ఉన్నప్పుడు, అన్ని ఆలయాలలో ఈ ఆకర్షణ

ఎందుకు లేదు? దీనికి జవాబు : అక్కడ స్వామివారు తన సమ్మోహన శక్తిని ప్రదర్శిస్తున్నారు. అందుకే మూడు రోజులు దర్శనానికి వేచి ఉన్నప్పటికీ, క్షణమాత్రపు దర్శనానికే భక్తులు తృప్తి చెందుచున్నారు. ఇలాంటి సమ్మోహన శక్తిని రాబోవు హరినామ క్షేత్రములో ఉపయోగించి భక్తులను తనవద్దకు రప్పించుకుందునన్నారు. ఇది ఒక అద్భుతమైన లీల.

ఈ లీలలో స్వామివారు నేను జన్మించిన, అప్పనపల్లి గ్రామములోని మా చిన్న మామ ఇల్లును వాడుకున్నారు. వారి ఇంటికి ముందు 'బనుకు' అని ఒక పెద్ద ఏడు ఎనిమిది అడుగుల వెడల్పు కలిగిన వరండా, ఇంటి ఈ చివర నుండి ఆ చివర వరకు ఉంటుంది, మరియు వీరి ఇల్లు గ్రామ ప్రధాన మార్గములో ఉంటుంది. ఆ లీల ఈ విధంగా ఉంది.

**తేది 24-11-2014 కల :** అది ఒక ఊరు. నేను ఆ ఊరివాడినేనట. ఒకనాడు పని నిమిత్తమై (బహుశా వ్యవసాయ పని) విశాలమైన ఆ ఊరి ప్రధాన మార్గం గుండా వెళ్ళుచున్నాను. ఆ సమయాన ఆ దారి వెంట నేను తప్ప మరెవ్వరూ లేరు. అది పండువెన్నెల కాయుచున్నది కావున మనస్సు అత్యంత ప్రశాంతంగా ఉన్నది. నేను నడుచుకుంటూ



సరళ

స్వామివారు తన సమ్మోహన శక్తిని ప్రయోగించుట



### అప్పనపల్లిలోని మా అమ్మమ్మ ఇల్లు

ఆ దారి వెంబడి వెళ్ళుచున్నాను. మధ్యలో ఎడమప్రక్క ఒకచోట వీధి వరుసలో ఒక ఎత్తైన అరుగు కనబడ్డది. ఈ అరుగు ఒక ఇంటిముందు ఉన్న ఏడు ఎనిమిది అడుగుల వెడల్పు గల వరండాలాగా కనబడ్డది. ఒక్కసారి ఈ వరండా, మరియు ఇల్లు, అప్పనపల్లిలో నేను జన్మించిన మా చిన్నమామ ఇల్లులాగ అనిపించింది. ఈ వరండాకు ఒక చివర దారి అయితే మరో చివర ఆ ఇంటివారు వారి ఇంటిలో కొంత భాగాన్ని చిన్న దేవునిమందిరం నిర్మించుకున్నారు. అంటే... దేవునిమందిరం ముందు ఈ వరండా ఉన్నదన్న మాట. ఈ దేవుని మందిరం చాలా చిన్నగా దాదాపు 3x3 సైజు కలిగి మూడడుగుల ఎత్తు మాత్రమే ఉన్నది, దాని తలుపులు మూయబడినవి. అంటే... మా చిన్నమామ వారు వారింటిలో వరండా వైపు ముఖము చేసి చిన్నపాటి గదిని ఆలయ నిమిత్తమై నిర్మించినట్లు ఉన్నది. ఈ ఆలయము ముందు వరండా ఉంటుంది. భక్తులు ఈ వరండా పైకి వచ్చి స్వామివారిని అర్పించాల్సి ఉంటుంది. కాని ఈ సమయమున ఆలయ ద్వారాలు మూసి ఉన్నప్పటికీ, ఈ వరండా అరుగుపైన శ్రీమన్నారాయణుని ఒక రెండడుగుల విగ్రహము ఆ ఆలయము నుండి ఏడడుగులు ముందుకు వచ్చి రోడ్డువైపు ముఖము చేసి ఈ వరండా అంచున ఉంచబడ్డది. ఆ విగ్రహము పూలమాల మరియు తులసిమాలచే అలంకరించబడింది. అది ఒక పంచలోహ విగ్రహము మాదిరిగా ఉన్నది. కాని ముఖము మాత్రం నల్లగా కనిపించింది. పాదాలు మాత్రం ధగ ధగ లాడుచున్నట్లు లోహ కాంతి లాగా కనిపించింది. ఈ మూర్తి ఒక రకంగా అరుగుపై కూర్చుండి ఆ దారిన వచ్చిపోయే వారిని చూస్తున్నట్లు

కనబడ్డది. ఆ దారిన వెళ్ళుచున్న నేను వీరిని చూచి, పరవశించి ఆగి రెండు చేతులతో నమస్కరించి, రెండు నిమిషాలు అలాగే ఉండి, తిరిగి నా పనికై వెళ్ళిపోయాను. నాకు ఈ విగ్రహం అత్యంత సుందరంగా కనిపించింది. కాని నేను మాత్రం ఒక నమస్కారం పెట్టి నా పనికై వెళ్ళిపోయాను. తిరిగి రెండవ రోజు కూడా ఇదే దారిలో వెళ్ళాను. ఈసారి స్వామివారు మహా అద్భుతంగా కనబడ్డారు. కాని మునుపటి లాగా పూలమాలలు, తులసిమాలలతో అలంకరించి లేరు. మునుపటి కంటే కొంచెం ఎత్తుగా బలిష్ఠమైన కండల సౌష్ఠవముతో కనిపించారు. ఒక రకంగా తిరుమల శ్రీవేంకటేశ్వరుడు అభిషేకం తరువాత ఏ అలంకరణ లేకుండా ఉన్నట్లు, సుందర బాహునిగా కనిపించారు. స్వామివారు శంఖు చక్రాలను ధరించారు. వారి భుజము మరియు చేతి కండరములను స్పష్టంగా చూచాను. వారి ముఖంపై తిరునామం స్పష్టంగా కనబడ్డది. ఈసారి కూడా స్వామివారు ఆలయము నుండి బయటకు వచ్చి నాకోసం ఎదురు చూస్తున్నారనిపించింది. ఈసారి కూడా స్వామి ముఖం నల్లగా మరియు పాదాలు మాత్రం మెరుస్తున్నట్లు బంగారు రంగులో కనబడ్డవి. స్వామికి ఈ నలుపురంగు ముఖము నుండి మోకాలు క్రింది వరకు పూసినట్లు కనబడ్డది. అంటే స్వామివారు ముఖం నుండి మోకాలు క్రింది వరకు నల్లగా ఉన్నాడు. తరువాత పాదాల భాగము బంగారం మెరిసినట్లు మెరుస్తున్నాడు. స్వామివారు బహు గంభీరంగా ఉండి నన్ను మరింత ఆకర్షించారు. స్వామివారు వారి సమ్మోహన శక్తిని నాపై ప్రయోగించినట్లు వారిని చూడగానే ఆకర్షించబడి పరవశించిపోయాను. నాలో



భక్తిభావం హృదయం నుండి పైకి ఉబికి వచ్చినదనిపించింది. ఆనందంతో ఉప్పొంగిపోయాను. చివరికి ఆనంద బాష్పాలను కలలోనే రాల్చుకున్నాను. ఒకరకంగా స్వామివారు నన్ను తనవద్దకు రప్పించుటకు తన సమ్మోహన శక్తిని నాపై ప్రయోగించారు. స్వామిని వదిలి ఉండలేకపోయాను. ఒక్క ఉదుటున స్వామి వారి వద్దకు పరుగెత్తి “స్వామీ నాకు మీరు తప్ప మరేదీ వద్దు” అంటూ స్వామివారు ఉన్న అరుగుపై ప్రణమిల్లాను, నా పనిని వదిలాను. స్వామివారి రూపము, వారి చూపులు నా హృదయములో ముద్రించుకున్నవి. ఎంతో ఆనందించాను. వారు నాకోసమే వచ్చారని తలంచి మరి మరి కృతజ్ఞతలను తెలుపుకున్నాను. నేను ఏ పని నిమిత్తమై వెళ్ళుచున్నానో ఆ పనిని పూర్తిగా మరచిపోయి స్వామి వద్దనే ఉన్నాను. కల చెదిరింది.

ఇది ఒక అత్యంత విశ్లేషణాత్మకమైన లీల. ఇందులో నేను జన్మించిన ఇల్లు కనబడ్డది. ఆలయం తలుపులు మూసి ఉన్నప్పటికీ స్వామివారు బయట ఉండి ఆ దారిన వచ్చిపోయే వారిని తన వద్దకు ఆకర్షించారు. ముందు మామూలు ఆకర్షణే కాని తరువాత తన సమ్మోహన శక్తిని ప్రయోగించారు. ఆ దారిలో పోయేవారిని వారి వారి పనులను మరచిపోయి తన వద్దనే ఉండునట్లు చేశారు. దీనర్థం : మా ఊరు, చిన్నగుండవెల్లిలో నిర్మించు హరినామ క్షేత్రము మొదట మామూలు క్షేత్రము లాగానే కనిపించవచ్చును. కాని కాలక్రమంగా స్వామివారు భక్తులను తనవైపు ఆకర్షించుదురని, కొంతమంది భక్తులు స్వామి చెంతనుండి కదలరని అర్థం. ఒక పర్యాయం ఈ హరినామ క్షేత్రం బద్రీనాథ్ క్షేత్రం లాగా దివ్యదేశమై వర్ణిల్ల గలదని చెప్పారు. ఇప్పుడు తిరుమల స్వామిలాగా భక్తులపై తన సమ్మోహన శక్తిని ప్రయోగిస్తానని చెప్పారు. కావున ఈ హరినామ క్షేత్రం నూటికి నూరుపాళ్ళు విజయవంతమగునని అర్థం.

**ఒక వివరణ:** 2005 సంవత్సరంలో, హైదరాబాద్ లో స్వామివారు ప్రసాదించిన స్థలములో ఇల్లు కట్టుకున్నప్పుడు, స్వామివారిని మా ఇంటికి భోజనానికి ఆహ్వానించాను. అప్పుడు మా అమ్మమ్మ గ్రామములో నేను జన్మించిన ఇదే ఇంటిని వాడుకుని, “నీవు హరినామక్షేత్రం వద్ద నిర్మించు ఇంటికి వచ్చి భుజిస్తానని” స్వామివారు చెప్పారు. ఇప్పుడు కూడా ఇదే ఇంటిని వాడుకుని తన సమ్మోహన శక్తిని ప్రయోగించాడు. దీనర్థం : ఇది మా ఊరిలోని హరినామక్షేత్రం గురించే వచ్చింది. ఇందులో స్వామివారు భక్తులను తిరుమల లాగా ఆకర్షిస్తారని చెప్పారు.

ఈ కల తరువాత నాలో నేను ఇలా ఆలోచించుకున్నాను. స్వామివారి అఖండ నామస్మరణ చేయించాలని, దానికి తగిన స్థలము కొరకు వెతికాను. మరియు ఇలాంటి అఖండ నామస్మరణ చేయు సంస్థలను వారం రోజుల క్రింద తేది 18-11-2014 నాడు శ్రీమాన్ కసిరెడ్డి వెంకటరెడ్డి గారితో వెళ్ళి చూచాను. ఎలాగైనా ఈ అఖండ హరినామ క్షేత్రాన్ని సాధించాలనే భావనచే స్వామివారిని అనుగ్రహించమని గత కొన్ని రోజుల నుండి ప్రార్థిస్తూ, పదే పదే వేడుకున్నాను. దారి చూపమన్నాను. బహుశా దీనికి అనుబంధంగానే తేది 24-11-2014 నాటి కల సారమై ఉంటుందని భావించాను. స్వామివారు తన సమ్మోహన శక్తిని ప్రయోగించి నన్ను ఆకర్షించారు. నాలో అమితానందమును నింపారు. ఆనందబాష్పాలను స్రవించే విధంగా ఆనంద శిఖరాగ్రమును చేర్చారు. దీని ప్రతిఫలంగా నా లౌకిక వ్యవహారములను వదిలి స్వామి పాదాల చెంత చేరిపోయాను. దీని అర్థం ఏమిటంటే... ఇక నీకు ఈ లౌకిక వ్యవహారము ముగించే సమయమైనది. నన్ను చేరిపో అని అర్థం కావచ్చు అని భావించాను. చివరికి స్వామివారు చూపు దారి వెంట నడుచుటకు సిద్ధపడ్డాను.

**లడ్డూ ప్రసాదమును ఇచ్చి ఆరోగ్యాన్ని బాగు చేయుట**

నాలో పై రకమైన భావాలను చూచిన వెంటనే స్వామివారు మరింత సంతోషించారు. గత కొన్ని సంవత్సరాల నుండి వెంటాడుతున్న నా ఆరోగ్య సమస్యలను తగ్గించ నిర్ణయించుకున్నారు. మరియు ఈ క్రింద తెలిపిన చక్కని లీలను చూపారు. చిత్రమేమిటంటే... ఈ లీలను చూపిన తరువాత సంతోషంతో పొంగిపోతూ... ఈ క్రింది విధంగా నా డైరీలో వ్రాసుకున్నాను. “ఈరోజు ఒక చక్కని, మనస్సు కుశలమైనటువంటి నా స్వామి అనుగ్రహాన్ని పొందానని ధైర్యంగా, గుర్తింపు పూర్వకంగా ప్రజలకు తెలుపగలిగిన ఒక అద్భుత ఘటన జరిగింది. నేను గత 15 సంవత్సరాల నుండి డయాబెటిక్ తో బాధపడుచున్నాను. చాలా రోజుల నుండి డయాబెటిక్ కావటం వలన న్యూరోపతికి గురైనాను. ఫలితంగా అరికాళ్ళలో మంటలు పుట్టాయి. గత 2 సంవత్సరాల నుండి మందులు వాడుతున్నప్పటికీ తగ్గలేదు. ఇవి కంట్రోల్ లో ఉండాలంటే, మొదట నా షుగర్ లెవల్స్ నార్మల్ గా ఉండాలి అనేది మొదటి మందు. ఆ తరువాతే ఇతర మందులు. ఇలా షుగర్ నార్మల్ గా ఉండాలంటే నేను ఎలాంటి తీపి పదార్థాలను తినకూడదు. కాబట్టి నేను, నాకు ఎంతో ఇష్టమైన



స్వామివారి లడ్డూ ప్రసాదమునకు దూరముగా ఉండవలసిన అవసరమేర్పడదని. నేను పూర్తిగా ఒక లడ్డూను తింటే తప్ప తృప్తి కలగదు. అలాంటిది ఒక చిన్నముక్కతో సరిపెట్టుకొనుట బాధ కలిగింది. కాని ఏమీ చేయలేని స్థితి, స్వామి అనుగ్రహము, నా భాగ్యము ఇంతే అనుకుని ఊరుకున్నాను. ఇంతే కాకుండా గత మూడు సంవత్సరాల నుండి మోకాళ్ళ నొప్పులు మితిమీరినవి. వయస్సు మీద పడటం వలన, ఎముకలు అరిగినవని డాక్టర్లు అన్నారు. ఈ నొప్పుల వలన నేను రథయాత్ర, జప సమర్పణ పూజలలో కూర్చుండలేకపోయాను. ఇవి నా మనస్సును కదిలించి వేశాయి. స్వామి సేవకు దూరమవుతున్నానని, ఆయన ప్రసాదమును తినలేకపోవుచున్నానని బాధ కలిగింది. అందుకని గత కొన్ని నెలలుగా “నా ఆరోగ్యమును కాపాడుమని, వారి ప్రసాదమును తృప్తిగా తినే అవకాశమును ప్రసాదించుమని స్వామివారిని ప్రార్థించాను. అనారోగ్యం కారణంగా నేను మీ సేవకు దూరం కాకూడదని వేడుకున్నాను. మరియు అనారోగ్యంగా ఉంటే ఈ రోజుల్లో చేసేవారు ఎవరూ ఉండరు కావున చచ్చేవరకు కాళ్ళు చేతులు చక్కగా. ఆరోగ్యంగా ఉండాలని” కోరుకున్నాను. మరియు “ప్రభూ!

నా వయస్సును పొడిగించవలసిన అవసరం లేదు, కాని నా జీవిత చరమాంకము వరకు ఏ నొప్పి లేకుండా బ్రతుకుచు, మిమ్ములను స్మరిస్తూ, మీ సేవ చేసుకునే అవకాశమును ఇవ్వమని వేడుకున్నాను. మరియు స్వామీ! నేను ధనము, ధాన్యము కోరుట లేదు, సంఘములో పరపతి వద్దు, కాని ఆరోగ్యమును, మీ సేవను ప్రసాదించుమని పదే పదే దీనంగా వేడుకున్నాను”. బహుశా దీని ఫలితంగానే ఈ క్రింది కల కన్నాను.

**తేది 04-12-2014 కల:** అది ఒక శ్రీవేంకటేశ్వరుని ఆలయ ప్రాంగణము. అక్కడ శ్రీవేంకటేశ్వరుని బ్రహ్మాత్మవము లాంటి ఉత్సవము తరువాత కళ్యాణము లాంటి ఒక పవిత్రమైన పండుగ జరుగుచున్నది. ఎత్తైన ఒక చతురస్రాకారపు వేదికపై శ్రీవేంకటేశ్వరుణ్ణి అధిష్టించి, అరటి ఆకులు, మామిడి తోరణాలు కట్టి, మంచి పూలదండలతో ఆ ప్రాంగణము అలంకరించబడ్డది. ఆ ఆలయంలో పండుగ కావున చాలామంది భక్తులు విచ్చేశారు. ఆ ప్రదేశమంతా తిరునాళ్ళను పోలి ఉంది. రకరకాల వ్యక్తులు వారి వారి ఊళ్ళనుండి వచ్చి ఆ ప్రాంతమంతా తిరుగుచున్నారు.



పూజారి లడ్డూ ప్రసాదం ఇచ్చుట



గుంపులు గుంపులుగా జనాలు కనబడ్డారు. దుకాణాలు కూడా ఉన్నవి. నేను ఆ ప్రాంతానికి వెళ్ళాను. ఒకసారి ఈ భక్తులను నలువైపులా చూచి, స్వామివారి కళ్యాణ వేదిక వెనుకవైపుకు వెళ్ళి ఒక సాధారణ భక్తుని వలె చూస్తున్నాను. నేను ఆ వేదిక వెనుక ఉన్నాను కనుక స్వామివారు కనబడలేదు. కాని పూజారి మాత్రం, స్వామివైపు తిరిగి పూజ చేస్తున్నాడు కాబట్టి, స్పష్టంగా కనపడ్డాడు. నల్లని ఆరడగులవాడు, పంచె ఉత్తరియం ధరించాడు. శ్రీవైష్ణవుడు, శిఖ ముడుచుకున్నాడు. వైష్ణవుని మాదిరిగా తల వెంట్రుకలు ఉన్నవి. చక్కని ఊర్ధ్వ పుండ్రాలను ధరించి స్వామి ముందు నిలబడ్డాడు. పూజా కార్యక్రమములు అప్పటికే అయిపోవుట వలన ఊరికే నిలబడ్డాడు. ఇంతలో పూజారి ఒక్కసారిగా వంగి స్వామివారి ముందున్న ప్రసాదమును తీసుకుని ప్రక్కకు తిరిగి నాకు ఇచ్చాడు. ఒక దొప్పలో రెండు లడ్డూలు, మరియు ఇతరములైన మరొక పదార్థము ఉన్నది. నాకు కలలో ఈ ప్రసాదము స్పష్టంగా కనబడ్డది. దానిని చేతితో తీసుకుంటున్నప్పుడు స్వామివారు నాకు తన లడ్డూలను ఇచ్చారనే తృప్తి కలిగింది. నా షుగర్ వ్యాధి గుర్తుకొచ్చింది. కల చెదిరింది.

అంటే స్వామివారు నన్ను ఈ ప్రసాదమును తినమన్నారు.

నా షుగరు ఏమీ చేయదన్నారు. లేదా నా అనారోగ్య సమస్యలు తీరిపోతాయని కూడా దీవించారని భావించాను.

తరువాత రోజులలో నా అనారోగ్య సమస్యలు చాలావరకు మెరుగయ్యాయి. మోకాళ్ళ నొప్పులు చాలా తగ్గినవి, నా రోజువారీ పనులకు ఎలాంటి బాధ కలగని స్థితికి వచ్చాను. ఇక షుగరు మరియు న్యూరోపతి మంటలు కూడా చాలావరకు భరించలేని స్థితి నుండి భరించగలిగే స్థితికి వచ్చాయి. ఆనందించాను.

**హరినామ క్షేత్రానికి శ్రీ ఆంజనేయుడు క్షేత్రపాలకుడని సూచించుట**

గత కొంత కాలం నుండి స్వామివారు చెప్పిన వారి “హరినామ క్షేత్రము”ను ఏర్పాటు చేయాలనే కోరిక బలంగా కలిగింది. ఏవిధంగానైనా సాధించాలనే పట్టుదలతో ఉన్నాను. అయినప్పటికీ ఎందుకో తెలియదు కాని ఎంత ప్రయత్నించినా ఒక్క అడుగు ముందుకు వేయలేకపోయాను.

మా గ్రీన్ కార్డు కాపాడుకొనుటకు మేము ప్రతి సంవత్సరం అమెరికా వెళ్ళాలి కాబట్టి 40 రోజుల కొరకని తేదీ 06-12-2014 నాడు అమెరికాకు, నా పెద్ద కొడుకు చి|| వేదాంత్



సరళ

హరినామ క్షేత్రానికి శ్రీ ఆంజనేయస్వామి వారిని క్షేత్ర పాలకుడిగా సూచించుట



వద్దకు వెళ్ళాము. అమెరికాలో ఉన్నప్పుడు స్వామి సేవకు దూరంగా ఉండుట వలన తపన ఎక్కువ వుంటుంది. ఇక్కడ స్వామివారు హరినామక్షేత్రం గురించిన మరో రెండు అత్యంత ముఖ్యమైన లీలలను ఈ విధంగా చూపెట్టారు.

ఈ కల అమెరికాకు వెళ్ళిన రెండవ రాత్రి వచ్చింది. అంతకుముందు నా ప్రభువు యొక్క అఖండ నామస్మరణ కొరకై ఒక భజన మండపమును నిర్మించాలనే ఆలోచనలో ఉన్నాను. నా మదిలో రాత్రింబవళ్ళు ఇదే ఆలోచన వచ్చేది. దీనికి అనుగుణంగానే ఆ రాత్రి కలలో ఈ దృశ్యమును చూపారు, నా ప్రభువు తిరుమల శ్రీవేంకటేశ్వరుడు.

**తేది 08-12-2014 కల:** అది ఒక పెద్ద హాలు, దానికి ఒకప్రక్క భక్తులు ఉండుటకు నివాస గదులు రెండు మూడు అంతస్తులలో నిర్మించి ఉన్నవి. ఆ బంగళా ముందర విశాలమైన మైదానము ఉన్నది. ఆ స్థలము చుట్టూ చాలా ఎత్తైన ప్రహారీ గోడ ఉన్నది. ఈ ప్రహారీ గోడకు ఉన్న గేట్ ఆర్చి పైన శ్రీ ఆంజనేయుడు గదను భుజముపై ధరించి భీకరంగా కనిపించాడు. ఇది నాకు కనబడ్డ సరళి. దీనిని మరోరకంగా చెప్పాలంటే! ఒక పెద్ద ఎత్తైన ప్రహారీగోడ, దానికి ఒక గేటు, ఆ గేటుకు పైన ఆర్చికి శ్రీ ఆంజనేయుడు గదను భుజముపై ధరించి భీకరంగా ఉన్నాడు. లోన పెద్ద మైదానము, అందులో ఒక బంగళా ఉంది. ఆ బంగళాలో ఒక పెద్ద హాలు, ఆ హాలుకు ఒక ప్రక్క భక్తులు ఉండుటకు నివాస గదులు నిర్మించి ఉన్నవి. ఇంతే కల.


దీని అర్థం - శ్రీ ఆంజనేయుణ్ణి ఆదర్శంగా, రక్షకుడిగా తీసుకుని, భక్తులుగా మారాలని, భక్తిని వృద్ధి చేసుకోవాలని, ఆంజనేయుని మాదిరి ఎల్లప్పుడూ స్వామివారిని స్మరిస్తూ, సంపూర్ణ శరణాగతులుగా ఉండమని స్వామివారి ఆజ్ఞ అని భావించాను. మరియు హరినామ క్షేత్రమునకు శ్రీ ఆంజనేయుడు క్షేత్రపాలకుడిగా ఉండాలని స్వామివారి అభిమతం.

### హరినామ క్షేత్రం ఏర్పాటు చేయమని మా తండ్రిచే చెప్పించుట

ఇక రెండవ లీల తేది 16-12-2014 రోజున ఉదయం 5 గంటల ప్రాంతమున వచ్చింది. ఇది ఒక అద్భుతం. శ్రీవేంకటేశ్వరుడు నన్ను తన దారిలోకి తెచ్చుకొనుటకు 1990 లో చనిపోయిన మా తండ్రి గారిని ఎన్నోసార్లు ఉపయోగించుకున్నాడు. ప్రతిసారి శ్రీవేంకటేశ్వరుని పట్ల నా మనస్సులోని భావాలకనుగుణంగా మా తండ్రి ప్రవర్తన

ఉంటుండేది. కాని ఇప్పుడు మాత్రం మా తండ్రి నన్ను ఈ పని చేయమంటూ ప్రత్యేకంగా ఆదేశించాడు. తాను చెప్పిన ఈ పని చేస్తే... తాను నా తండ్రి యైనందులకు సంతోషించుదునని మరియు నా ప్రభు తిరుమల శ్రీవేంకటేశ్వరుడు కూడా సంతోషించునని చెప్పాడు. వెంటనే పూర్వం దశరథుని మాటలను శ్రీరాముడు ఏవిధంగా శిరసా వహించాడో... నీవు మీ తండ్రి మాటను పాటించాలనే ఒక హృదయాంతర భావం నాలో కలిగింది. ఇది ఒక అద్భుతమైన లీల. ఈ కల ఈవిధంగా ఉంది.

గత కొన్ని నెలలుగా స్వామివారి “హరినామ క్షేత్రము” స్థాపించుటకు ఆజ్ఞను ఇవ్వమని పదే పదే వేడుకున్నాను. దీనిని స్థాపించాలనే ఉద్దేశ్యం నాలో బలంగా ఉంది. కాని దీని గురించి ఆలోచిస్తూ... కాలం గడుపుతున్నానే తప్ప పట్టుపట్టి చేయలేదు. మరోప్రక్క జీవితంలో సమయం తగ్గుతున్నది, నా కోరిక మాత్రం ఉన్నచోటనే ఉన్నది. కావున స్వామివారిని మరీ మరీ ప్రార్థించాను. దీనికి సరియైన ఆజ్ఞను ఇవ్వమన్నాను. పైగా నేను మీకు సేవకుడనని, సేవకుడు ఎప్పుడైనా యజమాని మాటనే వినాలని, మీరు నా యజమానులని, నాకు కోరికుంటే సరిపోదు, దానికి మీ అనుమతి కావాలి కాబట్టి ఆజ్ఞను ఇవ్వమని నానా విధాలుగా ప్రార్థించాను. ఈ ప్రార్థన గత నెల రోజుల నుండి అంటే ఇండియాలో ఉన్నప్పుడు ప్రారంభించి నేటివరకు అలాగే కొనసాగుతున్నది. మరో విషయం. కొన్ని సంవత్సరాల క్రితం, నేను శ్రీవేంకటేశం మాసపత్రికను ప్రారంభించినప్పుడు, నాకు జ్ఞాన బోధ చేయుటకు, తగిన యోగ్యత సాధించుటకు అనువుగా వారు నన్ను ఇంజనీరింగ్ కళాశాలలో ఎం.టెక్ లో చేర్పించారు. బాగా చదివి ఉత్తీర్ణుడవు కమ్మని సూచించారన్న మాట. అప్పటినుండి ప్రతి సంవత్సరం, జప సమర్పణ మరియు శ్రీవేంకటేశం మాసపత్రికను నడుపుచు ఆధ్యాత్మికంగా ఎదుగుటకు నా వంతు ప్రయత్నం చేశాను. లక్ష్యం ఎం.టెక్ లో మొదటి శ్రేణిలో ఉత్తీర్ణుడనవ్వాలని. కాని చాలా విషయాలలో స్వామివారు చెప్పింది ఆచరించలేకపోయాను, నిజానికి నాకు సేవ పైననే మనస్సు ఉంది కాని స్వామివారిని పొందాలనే కోరిక నాలో ఏ కోశానా లేదు. అందుకే నేను సేవపైన మాత్రమే దృష్టి నిలిపాను, కాని స్వామి చెప్పినట్లు యోగ్యతపై దృష్టి నిలపలేదు. మొదట ‘నా’ అన్నది తీసివేయమన్నారు. దీనిలో నూటికి నూరుపాళ్ళు అసమర్థుడనైనాను. ఎంత ప్రయత్నించినప్పటికీ సాధ్యం కాలేదు. మాయచే కప్పబడి ఉన్న నేను, మామూలు మనిషి లాగానే జీవించాను. ఈ సందర్భంలో స్వామివారు హరినామ



**హరినామ క్షేత్రం ఏర్పాటు చేయమని పై లోకం నుండి వచ్చిన మా తండ్రి చెప్పట**

క్షేత్రం ఏర్పాటు చేయమని మా తండ్రి గారిచే ఆజ్ఞ ఇప్పించారు. ఒకటే కలలో రెండు సన్నివేశాలు ఈ విధంగా ఉన్నాయి.

**తేది 16-12-2014 కల :** నేను కాలేజ్ ఆఫ్ ఇంజనీరింగ్, ఉస్మానియా యూనివర్సిటీలో ఎం.టెక్ చదువుచున్నానట. ఈ కోర్సు ఫైనల్ పరీక్షలు రేపు ఉన్నవట, కానీ నేను ఏమీ చదవలేదు. అసలు కళాశాలకు సరిగా వెళ్ళలేదు, పాఠాలు నేర్వలేదు, ఏమీ రాదు. తెల్లవారితే పరీక్ష అని తెలిసి భయపడ్డాను. ఏం చేయాలో తెలియదు. ఒకరకంగా చెప్పాలంటే ఎం.టెక్ లో ఓనమాలు కూడా తెలియని వాడిలా అయిపోయాను. ఒక్కరోజు చదివి పరీక్ష ఎలా వ్రాయాలి? ఏమి జరుగునో, ఎంత పనైంది? ఎందుకు చదవలేదు? అనుకుంటూ బాధపడ్డాను. కనీసం వచ్చే సెమిస్టర్ లోనైనా బాగా చదివి పాస్ కావాలనే ఉద్దేశంతో ప్రైవేట్ కోచింగ్ సెంటర్లను ఆశ్రయించాను. కాని ఒకంత సిగ్గు పడ్డాను. ఒక సెంటర్ కు వెళ్ళి, వారి వద్ద కోచింగ్ తీసుకొనుటకు జాయిన్ అవుతానని చెప్పుటకు సిగ్గేసి, వారి వద్ద మాస్టర్ గా పని చేస్తానని, ఏదేదో చెప్పాను. తరువాత ఉన్న విషయం చెప్పాను. నేను ఉస్మానియా ఇంజనీరింగ్

కళాశాలలో ఎంటెక్ విద్యార్థినని, సరిగా చదవలేదని, మీ వద్ద కోచింగ్ తీసుకుందామనుకుంటున్నానని, నాకు సహాయపడండని వేడుకున్నాను. దీనిని మొదట సిగ్గుచే సరిగా చెప్పలేకపోయాను. కాని అసలు విషయం ఇది అని వారితో అన్ని విషయాలు చెప్పి నాకు సహాయపడవలసిందిగా కోరాను. ఒకవేళ మీరు అంగీకరించనిచో ఇలాంటి వేరే సంస్థలలో చేరాలని దృఢభిప్రాయముతో ఉన్నాను. కాని చివరికి మీరు ఒప్పుకున్నారు.

తరువాత కలలో సీను మారింది. నేను ఒక మైదానంలో ఉన్నాను. ఏదో అలికిడికి అనుకోకుండా పైకి చూచాను. ఇంతలో స్వర్గం లేదా మరో లోకం నుండి మా తండ్రి కీ.శే పుల్లగూర్ల వెంకటరెడ్డి గారు క్రిందికి దిగుటను చూచాను. ఒక తేలికైన వస్తువు పైనుండి క్రిందికి జారిపడినట్లు ఆయన మెల్ల మెల్లగా క్రిందికి వస్తున్నారు. ఈయన ఒకసారి క్రిందికి జారాడు, రెండు సెకండ్లు ఆగాడు, మళ్ళీ జారాడు, మళ్ళీ ఆగాడు, ఇలా వస్తున్నాడు. తెల్లని పంచె, తెల్లని చొక్కా ధరించి ఆయన చనిపోవుటకంటే ఒక 20 సంవత్సరముల



ముందటి రూపముతో క్రిందికి దిగుచున్నారు. ఒకరకంగా నేను ఆయనను స్పష్టంగా చూడాలనే ఉద్దేశంతో మెల్ల మెల్లగా క్రిందికి దిగుచున్నాడు. చివరికి నానుండి 25 అడుగుల దూరంలో, నేల నుండి ఒక 20 అడుగుల ఎత్తులో గాలిలో నిలబడ్డారు. నేను ఆయనను చూచి చాలా సంతోషించాను. నా స్వామి శ్రీవేంకటేశ్వరుని ఆజ్ఞచే, ఈయన స్వర్గం నుండి విడుదలై నన్ను చూచుటకు నా వద్దకు వచ్చాడని భావించాను. ఒకప్రక్క మా తండ్రిని చూచి సంతోషిస్తూ, మరోప్రక్క మా ప్రభు శ్రీవేంకటేశ్వరునికి కృతజ్ఞతలను తెలుపుతున్నాను. ఇలా చాలాసేపు మా తండ్రిని చూస్తూ నిలబడ్డాను. ఇంతలో ఒకరికొకరం చూచుటలోని నిశబ్దమును ఛేదిస్తూ మా తండ్రిగారిట్లన్నారు. “నాయనా! నీవనుకున్నది త్వరగా మొదలుపెట్టుము. దీనివలన స్వామివారు మెచ్చుకుందురు”, మరియు “నీవు నాకు కొడుకువైనందున నేను సంతోషించుదును” అని చెప్పి మరి రెండు నిమిషాలు అలాగే చూచి తిరిగి వెళ్ళిపోయారు. ఈ సంఘటన జరుగునప్పుడు నాకు శ్రీరామచంద్రునికి ఒకానొక సమయమున వారి తండ్రి దశరథుడు స్వర్గం నుండి వచ్చి ఉపదేశించిన విషయం కలలోనే గుర్తుకు వచ్చింది. మరియు ఎలాగయితే పూర్వం దశరథుని మాటను శ్రీరామచంద్రుడు శిరసా వహించాడో... నీవూ అలాగ శిరసా వహించాలనే హృదయాంతర భావం వెనువెంటనే కలిగింది. కల చెదిరింది.

ఈ విధంగా నాకు స్వామివారు మా తండ్రి ద్వారా హరినామ క్షేత్రమును ఏర్పాటు చేయమనే ఆజ్ఞను ఇప్పించారు. మరియు ఈ లీల ద్వారా మరో నిగూఢ రహస్యమును తెలుసుకున్నాను. ఎంతవరకైతే నేను యోగ్యత సాధించి పరీక్షలో పాస్ కానో అంతవరకు హరినామ క్షేత్రమును స్థాపించుటకు అర్హత ఉండదని 2020 సంవత్సరంలో ఈ లీల చదివినప్పుడు గ్రహించాను.

మరో విషయం. నాకు ఇంతటి మహత్తర జన్మను ప్రసాదించి, స్వామి సేవతో పాటు వారి ఎన్నో లీలలను చూచే భాగ్యమును పొందుచున్న ఈ జన్మకు కారకులైన మా తల్లితండ్రుల ఋణమును ఏవిధంగానైనా తీర్చుకోవాలని తలంచాను. 2008 సంవత్సరంలో మా అమ్మ చనిపోవుటకు ఒకరోజు ముందు నా మూడవ వంతు పుణ్యమును సమర్పించుట ద్వారా స్వామివారు ఆమెకు వైకుంఠాన్ని ప్రసాదించారు. దీనితో మా అమ్మ ఋణం తీర్చుకున్నాను. కాని 1990లో చనిపోయిన మా తండ్రి ఋణమును తీర్చుకోలేదనే చింత నాలో ఉండేది. ఋణం తీర్చుకునే అవకాశమే లేదని

భాధపడసాగాను. కాని ఈరోజు ఈ లీల ద్వారా నేను మా తండ్రి గారు చెప్పినట్లు నడుచుకుంటే... ఆయన సంతోషించుదునని అన్నాడు, మరియు ఆయనతో పాటు నా స్వామివారైన శ్రీవేంకటేశ్వరుడు కూడా సంతోషించునని చెప్పాడు. కాబట్టి దీనిని ఎలాగైనా సాధించి తీరాలనే భావము దృఢపడ్డది. కాని దీనిని ఎక్కడ స్థాపించాలో చెప్పలేదు కావున స్వామివారిని తీవ్రంగా ప్రార్థించసాగాను.

## సాధారణ జీవితానికి

### అలవాటు పడినట్లు సూచించుట

అమెరికాలో ఉన్నప్పుడు సురేఖకు కూడా స్వామివారు ఒక చక్కని లీలను ప్రసాదించారు. ఇది వ్యక్తిగత వ్యవహారముగా కనిపించినప్పటికీ, నేను ఆడంబరాలు లేని సాధారణ జీవితానికి అలవాటు పడ్డానని స్వామివారు సూచించారు.

ఈ సమయాన మా ఇద్దరు పుత్రులు అమెరికాలోనే ఉన్నారు. పెద్దవాడు చి|| వేదాంత్ ఫోనిక్స్ లో ఉంటూ ఏటీ & టీ లో ఉద్యోగము చేస్తున్నాడు. చిన్నవాడు చి|| అరవింద్ రెడ్డి చికాగోలో ఎం.ఎస్ చదువుచున్నాడు. వీరు వారి వారి మిత్రులతో కలిసి నివసిస్తున్నారు.

**తేది 22-04-2015 కల :** ఈ కలలో మేము అనగా నేను నా భార్య సురేఖ కలిసి చికాగోలోని చిన్న కొడుకు చి|| అరవింద్ రెడ్డి దగ్గరకు పోయామట. వాడి రూంలో వాడితో పాటు ఇంకో 5 మంది వాడి మిత్రులుంటున్నారు. అందులో ముగ్గురు కాలేజీకి పోయారట. అరవింద్ మరియు అతని మిత్రుడు ఇంటివద్ద ఉన్నారు. సురేఖ వంట వండుతున్నదట, ఆ మిత్రుడు మరియు అరవింద్ ఈమెకు సహాయం చేయాలా? అని మాటి మాటికీ అడుగుచున్నారు. కాని ఈమె నిరాకరించిందట. మధ్యలో మా పెద్ద కొడుకు చి|| వేదాంత్ ఫోన్ చేసి మాట్లాడాడట. నీకు చిన్న కొడుకే ఇష్టం అందుకే అక్కడికి పోయావని నిఘారపు మాటలు అన్నాడట. చివరికి కాలేజీకి పోయినవారు రాగానే అందరూ కలిసి భోం చేశారట. చివరికి ఆ గదిలో మంచం లేదని, డాడీ ఎలా పడుకుంటాడో అని అరవింద్ తటపటాయించుచున్నాడట. ఇంతలో సురేఖ కల్పించుకొని, డాడీ తొందరగా పడుకుంటాడు ఆయనకు ఒక కంఫర్ట్ ఇవ్వండని చెప్పిందట. వారు అలాగే చేశారట. నేను పడుకున్నానట. పిల్లలు మంచి రుచికరమైన భోజనము చాలా రోజుల తరువాత దొరికిందంటూ తృప్తిగా తిన్నారట. పడుకున్న తరువాత సురేఖకు ఇదే కల మళ్ళీ తిరిగి వచ్చిందట. అంటే కలలో కల తిరిగి వచ్చిందన్నమాట. ఇంతే కల. ఈ



కలతో సురేఖ చాలా సంతోషించింది. బహుశా ఆమెను తృప్తిపరచుటకే స్వామివారు దీనిని చూపారు అని మొదట భావించినప్పటికీ... నేను సాధారణ జీవితానికి అలవాటు పడినట్లు స్వామివారు సూచించారు. నిజానికి స్వామివారిని తృప్తి పరచాలని భావించి నా ఆహార విషయాలలో కాని, సౌకర్యాలలో కాని పట్టింపు లేకుండా జీవించాలని నా మూలంలో మార్పు జరగబోవుచున్నదని సూచించారు. ఇది భక్తుడికి ఉండవలసిన లక్షణము.

ఇండియాకు వచ్చిన తరువాత హరినామ క్షేత్రము గురించి తీవ్రంగా ఆలోచించాను. ఏవిధంగానైనా సాధించాలనే పట్టుదల నాలో బలంగా ఉంది కానీ ఎంత ప్రయత్నించినా ఒక్క అడుగు ముందుకు వేయలేకపోయాను. హరినామ క్షేత్రం కొరకు తగిన స్థలము కావాలంటూ భక్తుల సహకారాన్ని కోరుతూ శ్రీవేంకటేశం మాసపత్రికలో మరియు దినపత్రికలలో ప్రకటన ఇచ్చాను. కాని సరైన స్పందన కనపడలేదు. ఇంతలో స్వామివారు క్రింది మరో లీలను చూపారు.

**హరినామ క్షేత్రం ఏర్పాటుకు స్వామివారి సహాయం తప్ప మరెవ్వరి సహాయం ఆశించరాదనుట**

**తేది 31-05-2015 కల :** ఇది ఒక నూతనమైన కల. ఇందులో శ్రీశ్రీశ్రీ పరిపూర్ణానంద స్వామివారు కనిపించారు. అది ఒక గవర్నమెంట్ హాస్పిటల్. అందులో ఎందరో రోగులు చేరి ఉన్నారు. అందరూ వారి వారి మంచములపై ఉన్నారు. కొందరు పడుకున్నారు, కొందరు కూర్చున్నారు. మరికొందరు పక్కవారితో ఏదో మాట్లాడుచున్నారు. ఇలా ఆ దవాఖానాలో చాలామంది ఉన్నారు. ఆ హాస్పిటల్ లో పెద్ద హాలు ఉంది. అందులో పక్క వార్డులకు పోవుటకు చక్కని దారులు వదులుచు మంచములు వేయబడి ఉన్నవి. వాటినిండా పేషెంట్స్ ఉన్నారు. ఒక మంచంపై ఈ స్వామీజీ కాషాయ వస్త్రములు ధరించి కనబడ్డారు. నేను ఎందుకో ఆ హాలులోని దారి గుండా పక్క వార్డుకు పోవుచున్నాను. నేను అంతకుముందే ఈ స్వామీజీని ఇక్కడ ఉండుటను చూచాను. అప్పుడు ప్రక్కన ఉన్న ఒక పేషెంట్ ఏదో చెప్పబోతుంటే... తోచక తడబడ్డాడు. ఈ స్వామీజీ ఆ మాటను అందుకుని ఒక చక్కని ఆధ్యాత్మిక అర్థం వచ్చే విధంగా ముగించారు. అది నన్ను ఎంతగానో సంతోషపరచింది. ఇప్పుడు నేను అతని పక్కన ఉన్న దారి గుండా ప్రక్క వార్డుకు పోవుచున్నాను. ఒకరకంగా నేను ఆయనను మళ్ళీ మళ్ళీ చూడాలని,

ఆయనను ఆకర్షించాలనే నెపంతో పక్కవార్డుకని ఆయన ప్రక్కనుండి వెళ్ళాను. బహుశా దీనిని కనిపెట్టిన స్వామీజీ నాకు కనబడకుండా నిండా కప్పుకుని మంచముపై ఇతర పేషెంట్ ల మాదిరిగా పడుకున్నాడు. నేను నిరాశ చెందాను. అక్కడ నిలవకుండా ముందుకు పోయాను. కల చెదిరింది.

నేను ఈ కల కన్పప్పుడు అర్థం చేసుకోలేదు. బహుశా దీని అర్థం - హరినామ క్షేత్రం ఏర్పాటుకు నీకు ఎవ్వరూ సహాయము చేయరు. అక్కడిక్కడ వెతుకుట వ్యర్థము. కేవలం యోగ్యత సాధించి, స్వామివారి కృపతో మాత్రమే ఇది సాధ్యమని సూచించారు. దీనికి అనుగుణంగా మరో సంఘటన నా జీవితంలో జరిగింది. స్వామి సేవకై తపిస్తే, తప్పక స్వామివారు సహాయము చేసి, దానిని నెరవేర్చునని ఈ క్రింది ఒక సంఘటన ద్వారా సూచించారు.

మేము ప్రతి తొలి ఏకాదశి మరియు వైకుంఠ ఏకాదశి పర్వదినమున భజగోవిందం నిర్వహించుట ఆనవాయితీ. వచ్చే తొలి ఏకాదశి తేది 27-07-2015 నాడు సాయంత్రం హబ్సీగూడ కాకతీయ నగర్ మా కాలనీ లోని వీధి నెం.4 లో గల ఒక గ్రౌండ్ లో నిర్వహించ తలచాము. దాని ప్రకారం తగిన ఏర్పాట్లు చేసుకున్నాము. కాలనీ సొసైటీ వారికి అందులో నిర్వహించుటకు తగిన అనుమతి నివ్వమని ఉత్తరము వ్రాశాను. అప్పుడు మా కాలనీ సొసైటీకి శ్రీమాన్ మురళి గారు ప్రెసిడెంట్ గా ఉన్నారు. సొసైటీ వారు రేపు మాపు అని చివరికి నిరాకరించారు. కాలనీలో ఉన్న ఆలయంలో చేసుకో, మీ ఇంటి దగ్గర చేసుకో, లేకుంటే మానుకొమ్మని మాట్లాడారు. చాలా నిరుత్సాహ పడ్డాను. ఏమి చేయాలో తోచలేదు. ఎన్నిసార్లు సొసైటీవారిని అడిగినా ఫలితం లేకపోయింది. ఇక చేయునది లేక, భగవంతునిపై భారం వేసి, ఆయన్నే స్మరిస్తూ ఈ పరిస్థితుల నుండి కాపాడి 'భజగోవిందం'ను అదే స్థలంలో ఏర్పాటు చేయుమని వేడుకుంటూ భారమైన హృదయంతో పడుకున్నాను. కానీ ఎలాగైనా అక్కడనే చేసి తీరాలనే పట్టుదలతో ఉన్నాను.

**తేది 12-07-2015 కల :** అది ఒక కాలనీ, అందులో మా ఇల్లు కూడా ఉన్నది. అప్పుడప్పుడే మా కాలనీ డెవలప్ అగుచున్నది. మట్టి రోడ్లే ఉన్నవి. డ్రైనేజీ లేదు. ఎవ్వరి ఇంటికి వారు సెప్టిక్ ట్యాంక్ కట్టుకున్నారు. కాలనీ ప్రెసిడెంట్ శ్రీ మురళీ గారే, వారి ఇల్లు మా ఇంటికి దగ్గరలోనే ఉన్నది. మా 'సమో వేంకటేశాయ' రథయాత్ర ఫంక్షన్ సమయం దగ్గరలోనే ఉన్నది. చాలామంది భక్తులు దీనికై ఇంటికి వస్తారు. కాబట్టి ఒక్కపూటకే మా సెప్టిక్ ట్యాంక్ నిండిపోతుంది. ఈ మధ్యనే



ఒక మున్సిపల్ డ్రైనేజీ లైన్ కాలనీ నుండి వేశారట. కాని ఎవ్వరికీ ఇంకా కనెక్షన్ ఇవ్వలేదు. నేను ఈ ఫంక్షన్ ఉన్నదని ఒక్కరోజు కనెక్షన్ కోసం మురళిగారి ఇంటికి వెళ్ళాను. ఆయన ఒక పెద్ద గదిలో ఉన్నాడు (ఇది ఈయన నిజమైన ఇల్లు). విషయం వివరించాను. ఆయన డైరెక్టుగా ఒప్పుకోలేదు కాని ఇన్ డైరెక్టుగా ఒప్పుకున్నారు. ఆ తరువాత నేను ఆ మున్సిపల్ లైనుకు కలపటానికి సిద్ధం చేసుకుంటున్నాను. కల చెదిరింది.

తెల్లవారి నేను శ్రీ మురళి గారి ఇంటికి వెళ్ళి పర్మిషన్ గురించి అడిగాను. ఆయన ఇదేవిధంగా తిరకాసు పద్ధతిలో ఒప్పుకున్నారు. నేను సిద్ధం చేసుకొనుచున్నాను. దీనికి అనుబంధంగా మరో కల క్రింది విధంగా కన్నాను.

**తేది 21-07-2015 కల :** ఈ కలలో మా ఇంటిలో స్వామివారి ఫంక్షన్ ఒకటి జరుగుచున్నది. చాలామంది జనాలు వచ్చారు. ఇంటిపైన, చుట్టుప్రక్కల తిరుగుచున్నారు. అనుకున్న దానికంటే కొంచెం తక్కువ వచ్చారని భావించాను. కాని స్థలం సరిపోక అక్కడక్కడ తిరిగారు. ముఖ్యంగా కాలనీ వాసులైన తెలిసిన స్త్రీలు చాలామంది వచ్చారు. ఇంతే కల.

దీనర్థం మా కాలనీ వారు వస్తారో, రారో అని అనుమానించాను నేను. చాలామంది వచ్చేదరని స్వామివారు సూచించారు.

అనుకున్నట్లే తేది 27-07-2015 నాడు భజగోవిందం ఎంతో అద్భుతంగా జరిగింది. చాలామంది జనాలు వచ్చారు. ఎంతో సంతోషించాను. ఈవిధంగా కేవలం శ్రీవేంకటేశ్వరుని శరణు వేడుతూ ప్రయత్నిస్తే... ప్రతి పని జరిగి తీరుతుంది, అనుమానించవలసిన పని లేదు అని నిరూపించారు.

**13వ పర్యాయంగా 7 కోట్ల జప సమర్పణకై నమో వేంకటేశాయ రథయాత్ర :** తేది 11-08-2015 సాయంత్రం, మా ఇంటినుండి తిరుమల శ్రీవారికి 13వ పర్యాయంగా 7 కోట్ల జప సమర్పణకై “నమో వేంకటేశాయ” రథయాత్ర ప్రారంభమైంది. ఇది శ్రీశ్రీ అంగలకుదురు శ్రీ రామానుజ దాస స్వామివారి ప్రత్యక్ష పర్యవేక్షణలో జరిగింది. కార్యక్రమంలో ఎంతోమంది పెద్దలు, భక్తులు పాల్గొన్నారు. వర్షం రావటం వలన కొంత ఇబ్బంది కలిగింది. ఈ రథయాత్ర తేది 11-08-2014 నుండి 28-08-2014 వరకు హైదరాబాదులో తిరిగి ఆ తరువాత మహబూబ్ నగర్, కర్నూలు, గుంతకల్, అనంతపురం, కదిరి, మదనపల్లిలో తిరిగి తేది 04-09-2015 న తిరుపతి చేరింది. యాత్ర చాలా సంతోషంగా జరిగింది, ఆనందమే ఆనందం.

### 13వ జప సమర్పణ

తేది 05-09-2015 సాయంత్రం తిరుపతిలోని అలిపిరి వద్ద నున్న స్వామివారి పాదాల మండపముపై ఇట్టి 13వ పర్యాయం 7 కోట్ల జపాన్ని స్వామివారి పాదాలకు సమర్పించుట జరిగింది. స్వామివారి పాదాలను పాలు, పెరుగు, తేనె, చక్కెర, నీరు మొదలగు వాటితో అభిషేకించి ఆ నీరును తలపై చల్లుకుని ఆనందించాము. చివరికి ఈ జపము వ్రాసినవారి కోరికలను తీర్చుమని ప్రార్థించాము. ఈ మొత్తం కార్యక్రమం రాత్రి 10 గంటలకు ఎస్వీబీసీలో ప్రసారమైనది.

తేది 06-09-2015 గోకులాష్టమి నాడు ఈ జపానికి తిరుపతిలోని ఎస్వీ డైరీ ఫాంలో ఉన్న శ్రీవేంకటేశ్వర దివ్య మహామంత్ర స్తూపము వద్ద జప మోమాదులు నిర్వహించాము. ఈ.ఓ శ్రీమాన్ సాంబశివరావు గారితో పాటు చైర్మన్ శ్రీమాన్ చదలవాడ కృష్ణమూర్తి, మరికొంతమంది అధికారులు వచ్చారు. యజ్ఞ పూర్ణాహుతి కావించి జపమును స్తూపములో సమర్పించారు. ఆ తరువాత 14వ పర్యాయంగా 7 కోట్ల జపాన్ని ప్రారంభించారు. వీరు వెళ్ళాక భక్తులు తలా కొంత జపాన్ని స్వామివారికి సమర్పించారు. పాదాల మండపము పైన మరియు స్తూపము వద్ద స్వామివారిని ప్రతి సంవత్సరం లాగ దర్శించుకుని ఆనందించాము. ఆ తరువాత కొండకు వెళ్ళి స్వామివారిని దర్శించుకుని ఇంటికి వచ్చాము.

### 13వ జప సమర్పణ లోని అనుభూతులు

ఈసారి నాకు పెద్దగా అనుభూతులు కలగలేదు, ఒక రెండు చిన్న కలలు తప్ప. ఒకసారి రథయాత్ర జరుగుచున్నట్లు, రథములోని స్వామివారు కనబడ్డారు. మరోసారి ఏదో కనబడ్డది కాని నాకు జ్ఞాపకము లేదు. ఇక నా భార్యకు మాత్రము చుట్టుకుని ఉన్న ఒక పాము, తన తలను పైకి లేపి అటు ఇటు చూస్తున్నట్లు కనబడ్డదట. స్వామివారు ఈ మధ్యన చాలా తక్కువగా కనబడుచున్నారు. బహుశా మమ్ములను ఒక దారిలో పెట్టుటకు, గతంలో ఇన్ని అనుగ్రహాలను ప్రసాదించారని భావించాను. ఏది ఏమైనా ఆయన కృపచే వారి సేవా భాగ్యము లభించినందులకు ధన్యవాదాలు అర్పించాను.

### కర్మఫలం అనుభవించుట

మేము వ్యాపారము పూర్తిగా మానివేశాము. ఇక దైవ చింతనతో జీవిస్తూ కిరాయిలపై ఆధారపడి బతకాలనే ఆలోచనలతో ఉన్నాము. ఈ సమయాన నిజానికి నా వద్ద ఎలాంటి డబ్బు లేదు. కొంచెం ఇబ్బందిగానే ఉంది, వచ్చే



కిరాయిలు కూడా అంతంత మాత్రమే. కాని సరిపెట్టుకుంటే ఎలాంటి ఇబ్బందీ ఉండదు. ఏదైనా అనుకోని ఖర్చు వస్తే మాత్రం ఇబ్బందిగా ఉంటుంది. ఎట్లా అని ఆలోచించాను. ఇంతలో స్వామివారు నా ఆలోచనను గ్రహించి నీవు అన్ని కోరికలను చంపుకోవాలని, చక్కగా నీతి నిజాయితీగా బ్రతకాలని, ఎలాంటి చెడు ఆలోచన మనస్సులో రాకూడదని సూచించే ఒక అద్భుతమైన లీలను ఈవిధంగా చూపెట్టారు. ఈ సమయాన మేము అమెరికాలో నా పెద్ద కొడుకు వద్ద ఉన్నాము. ఆ సమయాన ఈ కల అర్థం పైవిధంగానే అనుకున్నాము. కాని దీని నిజమైన అర్థం - కర్మఫలం అనుభవించుట.

**తేది 06-11-2015 కల :** అది ఒక అడవి. నేను ఆ అడవికి కాపలా వాణ్ణి. అంటే దాని మంచి చెడులు చూసుకునేవాణ్ణి. అది నిర్జనమైన ప్రదేశము, పరులు ఎవ్వరూ రారు, చూడరు. ఒక కట్టెల వ్యాపారము ఉన్నది. నన్ను ఎవరో ఒకరు సహకరించమని అడిగారు. అంటే వారు ఆ అడవిలోని కట్టెలను కొట్టుకుపోతారు. నేను వారికి అడ్డు చెప్పకుండా సహకరించినట్లైతే నాకు వారు కొంత మొత్తం ఇస్తామని అన్నారు. నేను లాభానికి ఆశపడి లొంగిపోయాను. సరే అని మనసులో అనుకున్నాను. ఇంతలో ఆ కట్టెల వ్యాపారులు అక్కడి చెట్లను కొట్టాలని అనుకున్నారు. అంతే... వెంటనే ఈ విషయం అతి సూక్ష్మ మార్గం ద్వారా పోలీసు వారికి తెలిసిపోయింది. పోలీసు వారు నన్ను అరెస్టు చేయుటకు వారంట్ ఇష్యూ చేశారు. అరెస్ట్ కి వారంట్ ఇష్యూ అయిన విషయం నాకు తెలిసింది. నేనేమి చేయలేదు, నన్నెందుకు అరెస్ట్ చేస్తారని అనుకున్నాను. అసలు ఇది నిజమేనా? అని ఎం.ఆర్.ఓ ఆఫీస్ లో నాకు తెలిసిన ఒక వ్యక్తికి ఫోన్ చేసి అడిగాను. ఎందుకంటే ఎం.ఆర్.ఓ వారి కంప్లెయింట్ ఆధారంగానే పోలీసువారు స్పందించారు. ఆయన నిజమే గవర్నమెంటుకి తెలిసింది, శాటిలైట్ సిస్టమ్ అలా ఉంది జాగ్రత్తగా ఉండు అన్నాడు. నేను భయపడ్డాను. కేవలం మనస్సులో లోభి అయితేనే ఈవిధంగా అవుతుంది, ఇక నిజంగా అయితే ఎలా ఉంటుందో? అని చాలా భయపడ్డాను. కాళ్ళు చేతులు వణికాయి, హృదయ స్పందన పెరిగింది. కాబట్టి ఇప్పటినుండి మనస్సులో కూడా చెడ్డ ఆలోచన రాకూడదు, లోభి కాకూడదు, ఇది నా ప్రభు ఆజ్ఞ అని కలలోనే భావించాను. ఇంతే కల.

నన్ను నన్నార్థమున పెట్టుటకు శ్రీవేంకటేశ్వరుడు చేసిన ప్రయత్నమిదని భావించి కోటి కోటి ప్రణామాలర్పించాను.

కాని ఇది నేను నా కర్మఫలం అనుభవించడానికి మరియు యోగ్యత సాధించుటకు సృష్టించిన సాధనంగా జరిగిందని

తరువాత తెలుసుకున్నాను. భగవంతుని సాధనలో మనిషి తన కర్మఫలాన్ని కూడా అనుభవించవలసి ఉంటుంది. దానిని వివరిస్తున్నాను.

హైదరాబాద్ లోని కొండాపూర్ రాఘవేంద్ర నగర్ కాలనీలో నాకు 311 గజాల ప్లాట్ ఉన్నది. దీనిని 2006 సంవత్సరంలో కొన్నాము. ఇది 40X70 డైమెన్షన్ కలిగి ఉంటుంది. మా ప్రక్కవారిది కూడా ఇంతే సైజ్, ఇంతే విస్తీర్ణం. కాని వారు ప్లాన్ తప్పుగా అంటే 45X62'-6" గీసుకుని నా భూమి 5 అడుగులు ఆక్రమించి కాంపౌండ్ వాల్ కట్టుకున్నారు, మిగిలింది వదిలేశారు. వారికి సరిపడా ఉన్నప్పటికీ ఇలా చేశారు. నేను గత 8 సంవత్సరాల నుండి దీనిని తీసివేయమని అడిగినప్పటికీ వారు తీయలేదు. మార్చి 2016 ప్రాంతములో ఈ గోడకు 2 కన్నాలు పెట్టుట జరిగింది. దీనితో నాపై పోలీస్ కేసు బుక్ అయినది. నేను కూడా వారిపై సివిల్ కేసు వేశాను. ఇలా నేను మూడు సంవత్సరాలు ముద్దాయిగా కోర్టుల చుట్టూ తిరుగుచూ నా కర్మఫలాన్ని అనుభవించాను. చివరికి క్రిమినల్ మరియు సివిల్ కేసు రెండు గెలిచాను. కాని ఇంఫ్లిమెంటేషన్ కేసు ఇంకా నడుస్తోంది.

**సదా స్వామి పాదారవిందాలను దర్శించే సాధన**

ఇప్పటినుండి స్వామివారు నా అంతరంగాన్ని నిశితంగా పరిశీలించసాగారు.

గత కొన్ని సంవత్సరాల నుండి ప్రతి వైకుంఠ ఏకాదశి మరియు తొలి ఏకాదశి రోజులలో స్వామివారు తప్పక దర్శనమిచ్చేవారు, వారి లీలలను చూపేవారు. కాని గత 2 సంవత్సరాల నుండి ఇది జరుగుట లేదు, బాధ కలిగింది. అందుకని ఈసారి తప్పక కనబడమని ప్రార్థించి పడుకున్నాను. తేది 21-12-2015 వైకుంఠ ఏకాదశి రోజు భజగోవిందమును నాచారంలోని హెచ్.ఎం.టి నగర్ లో ఉన్న శ్రీవేంకటేశ్వర ఆలయంలో జరుపుటకు అన్ని ఏర్పాట్లు చేశాము.

**తేది 21-12-2015 కల :** ఈ ఉదయం స్వామి కరుణించారు, దర్శనమిచ్చారు, కాని వారి నామము మాత్రమే కనబడ్గది. తెల్లని తిరునామము, అందులో కస్తూరి తిలకము కనబడ్గది. క్షణకాలం కనబడి మాయమైంది. మరియు నేను స్వామివారిపై కాకుండా ఇతరత్రా నా మనస్సును మళ్ళిస్తున్నానని, అది మంచిది కాదు అనే భావం నా మనస్సులోకి వచ్చేటట్లు స్వామివారు చేశారు. నేను కూడా



స్వామి ఆజ్ఞానుసారం నడుచుకుంటానని అనుకున్నాను. కాని కొద్దిరోజుల పిదప నా మనస్సు మళ్ళీ ఇతరత్రా పరుగులు తీయును కనుక స్వామీ, మీరే నా మనస్సును మీ పాదారవిందములపై స్థిరంగా నిలిచే వరాన్ని ప్రసాదించమని ప్రార్థిస్తూ సాధన చేయసాగాను.

**దీనర్థం :** నేను స్వామివారికి బొట్టు పెట్టి మా ఇంటికి ఆహ్వానించాలంటే లేదా నా సంకల్పంలో గెలవాలంటే నా మనస్సు సదా స్వామివారి పాద పద్మాలపైనే ఉండాలి.

### మా అమ్మకు కృతజ్ఞతలను తెలుపు అవకాశం ప్రసాదించుట

డిసెంబర్ 2015 నాటి కలలో మా తండ్రి చెప్పినట్లు నేను హరినామ క్షేత్రం ఏర్పాటు చేస్తే... ఆయన సంతోషించుచున్నాడు. దీనితో మా తండ్రి ఋణం తీర్చుకునే భాగ్యాన్ని స్వామివారు ప్రసాదించారని సంతోషించాను. ఇంతలో మరో ఆలోచన నా మనస్సులో ప్రవేశించింది. మా తల్లి ఋణం తీర్చుకున్నాను. బాగానే ఉంది, కాని నాకు ఇంత గొప్ప జన్మను ప్రసాదించినందులకు ఆమెకు కృతజ్ఞతలను తెలుపుట మరచిపోయాననే బాధ కలిగింది. వెంటనే స్వామివారిని ప్రార్థించాను. ప్రభూ! శ్రీవేంకటేశ్వరా! మా అమ్మ బ్రతికి ఉన్న కాలములో ఆమె విలువ తెలియలేదు, మీకు సేవ చేసే ఇంతటి జన్మను ప్రసాదించినందులకు ఆమెకు నేను కృతజ్ఞతలను తెలుపుకోలేదు, దయచేసి మా అమ్మను ఒక్కసారి నా వద్దకు పంపి కృతజ్ఞతలను తెలుపుకొనే అవకాశమును ప్రసాదించమని దీనాతి దీనంగా గత కొన్ని రోజులుగా వేడుకుంటున్నాను. స్వామివారు కరుణించారు. ఆ లీల ఈవిధంగా ఉంది.

**తేది 10-01-2016 కల :** ఈనాడు రెండు కలలు వచ్చాయి. మొదటిదానిలో 2008 సంవత్సరంలో చనిపోయిన మా అమ్మ హైదరాబాద్ లోని మా ఇంటి గుమ్మము ముందు నిలబడ్డది. ఆమె చనిపోవుటకు 30 సంవత్సరాల ముందటి వయస్సుతో ఉన్నట్లు ఉన్నది. మా తల్లిని చూచి నేను చాలా ఆనందించాను. పరిగెత్తి ఆమె వద్దకు వెళ్ళాను. నాకు ఇలాంటి జన్మను ప్రసాదించినందులకు ఆమెకు కృతజ్ఞతా పూర్వకంగా ఆమె రెండు పాదాలను పట్టుకొని మరీ మరీ మ్రొక్కాను. ఆదరంగా రెండు చేతులతో నమస్కరిస్తూ, పాదాభివందనం చేశాను. ఆమె మాత్రం ఏమీ మాట్లాడక మౌనంగా ఉంది. ఒకరకంగా నా కృతజ్ఞతలను స్వీకరించింది. ఇది మొదటి కల.

**రెండవ కల :** నేను, నా భార్య, కుమారులు, తల్లి అందరం

ఒక పొడవైన హాలులో తలా ఒక మంచంపై పడుకున్నాము. నా తరువాత నా పెద్దకుమారుడు చి|| వేదాంత్ ఒక మంచముపై పడుకున్నాడు, ఆ తరువాత కొంత స్థలం వదిలి వేరొక మంచంపై మా తల్లి కీ.శే. రుక్మమ్మ గారు పడుకుని ఉన్నారు. మధ్య రాత్రి నేను ఎందుకో లేచి చూచాను. అప్పుడు నా కుమారుడు లేచి చూచాడు. ఆ తరువాత మా తల్లి కూడా లేచి చూచింది. కల చెదిరింది.

ఇంతటి మహత్తరమైన జన్మను ప్రసాదించినందులకు నేను మా అమ్మకు కృతజ్ఞతలను తెలుపుకున్నాను. ఆమె స్వీకరించింది. మరియు ఆమె మా కుటుంబముతో పాటు ఇంకా ఉన్నదని, ఆమె ఆశీర్వాదాలు మా కుటుంబముపై ఉన్నవని ఈ రెండవ కల అర్థం. ఇదంతా శ్రీవేంకటేశ్వరుని కృప.

**ఒక వివరణ :** తిరుమల శ్రీవేంకటేశ్వరుడు, నన్ను సమస్త వికారాలను తొలగించుకొని, తగిన యోగ్యత సాధించుకొమ్మని ఎందుకు చెప్పుచున్నారు? వ్యాపారము వద్దన్నారు, ఇతరులతో మాట్లాడరాదన్నారు, నా బాధ్యతలను స్వీకరించారు, కర్మఫలం అనుభవించుచున్నారు. సదా స్వామివారిని ధ్యానిస్తూ ఉండమన్నారు. ఇదంతా ఎందుకు చేస్తున్నారు? దీనిని తెలుసుకోవాలంటే... 2002 సంవత్సరంలో నాకు, స్వామివారికి మధ్యలో జరిగిన పందెం గురించి తెలుసుకొనుట ముఖ్యం. ఈ పందెం ప్రకారం, నేను మొత్తం 111 కోట్ల జపమును, (ప్రతి సంవత్సరం 70 వేల మంది భక్తులు వ్రాసిన 7 కోట్ల జపమును 2002 నుండి 2018 వరకు) సమర్పించాలి. దాని ఫలితముతో స్వామివారికి బొట్టు పెట్టి మా ఇంటికి ఆహ్వానించాలి. ఈ మొత్తం సేవలో ఒకటికంటే ఎక్కువ తప్పులు చేయకుంటే, స్వామివారు మా ఇంటికి వచ్చి, వారి పాద సేవాభాగ్యాన్ని ప్రసాదిస్తానన్నారు. ఇది పందెం. ఈ పందెం తరువాత నేను అల్పుడినని, మీరు మా ఇంటికి వస్తే... మీకు అవమానమని, వెనకడుగు వేసి పందెం గురించి పూర్తిగా మరచిపోయాను. కాని స్వామివారు మాట తప్పనివారు కాబట్టి దీనికి కట్టుబడి ఉన్నారు. మొదటి సంవత్సరం ఒక తప్పు చేశాను. మళ్ళీ ఈ తప్పు పునరావృతం కాకుండా 'నమో వేంకటేశాయ' రథాన్ని నిర్మించి త్రిప్పుచున్నాము. ఆ తరువాత ఒక్క తప్పు కూడా చేయలేదు. స్వామివారి అనుగ్రహాల ప్రభావముతో స్వామివారిని తృప్తి పరచాలని, ఎలాగైనా వారి ఋణం తీర్చుకోవాలని ఒక్క తప్పు కూడా లేకుండా సేవ చేయసాగాను. స్వామివారు కూడా నా సేవలో లోపం లేదని ఎన్నోసార్లు చెప్పారు. ఈవిధంగా 16




సంవత్సరాలు సేవ చేస్తే స్వామివారు తప్పక మా ఇంటికి రావలసి ఉంటుంది. అయితే...వారుమా ఇంటికివస్తే...మేము వారిని పొందే యోగ్యత సాధించవలసి ఉంటుంది. భక్తుడు తగిన యోగ్యత సాధించేవరకు భగవంతుణ్ణి పొందలేడు. ఇది నియమం, కాబట్టి మమ్మల్ని సంస్కరించుకుని తగిన యోగ్యత సాధించుమని పదే పదే చెప్పుచున్నారు. ఒకరకంగా మొత్తం స్వామివారి శిక్షణ ఈ పందెం చుట్టే తిరుగుచున్నది. దీనిని గ్రహించని నేను పొరపాటు చేశాను. మరియు ఈ పందానికి హరినామ క్షేత్రానికి కూడా సంబంధం ఉన్నది.

నా దశ: స్వామివారి సమోహన శక్తిని రుచి చూశాను. నా ఆరోగ్యము బాగు చేయుదునన్నారు. మా తండ్రి ఋణం తీర్చుకునే భాగ్యం ప్రసాదించారు. మా అమ్మకు కృతజ్ఞతలు తెలుపుకునే భాగ్యం లభించింది. నా మనస్సు సదా స్వామివారి పాదారవిందాలపై పెట్టుకుని సాధన చేయుచున్నాను.

భాగవత ఆశీర్వాదము : తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపకంగా నైనా భాగస్వాములుగ చేయుటకు ఈ లీలను ప్రచురిస్తున్నాము. కావున ఈ లీలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వదించగలరని ప్రార్థన.

**శ్రీవేంకటేశ్వర పాదసేవకుడు**  
**గోవిందదాసు** (పుల్లగూర్ల సాయిరెడ్డి)  
 ఇ.నెం.1-1-53, వీధి నెం.1. హబ్సిగూడ, హైదరాబాద్.  
 ఫోన్: 040-27175050, 93482 12354



## దిశా నిర్దేశం ఇంగ్లీష్ వెర్షన్ 2వ సంపుటం పుస్తకావిష్కరణ

గోకులాష్టమి తేది 16-08-2025 రోజున టిటిడి ఈఓ శ్రీమాన్ జె.శ్యామలరావు గారు “దిశా నిర్దేశం ఇంగ్లీష్ వెర్షన్ 2వ సంపుటము”ను టిటిడి డైరీఫాంలో శ్రీవేంకటేశ్వర దివ్య మహామంత్ర స్థూపం ముందు ఆవిష్కరణ చేశారు. మరియు ఇలా పుస్తకావిష్కరణ చేస్తున్నందుకు చాలా సంతోషించారు. తరువాత వారిని పుల్లగూర్ల సాయిరెడ్డి (గోవిందదాసు) దంపతులు సన్మానించారు.

- ఎడిటర్, శ్రీవేంకటేశం



# తిరుమల శ్రీ వేంకటేశ్వరుని దిశానిర్దేశం

స్వామివారి  
700 దివ్యలీలలు

1వ మరియు 2వ  
సంపుటములు  
ఉచిత పంపిణీ



ఆసక్తి కలవారు ఈ క్రింది అడ్రస్ నుండి నేరుగా పొందవచ్చును. లేదా పోస్టు ద్వారా పొందగోరు వారు పోస్టు ఖర్చుల నిమిత్తం సంపుటము ఒకంటికి రూ. 75/- లను పోస్ట్ పే / గూగుల్ పే / పేటీఎం ద్వారా 9348212354కు మీ అడ్రస్ తో పాటు పంపి పొందవచ్చును.

**శ్రీ వేంకటేశ్వర మహామంత్ర పీఠం**

ఇ.నం. 1-1-53, వీధి నం.1, హబ్బిగూడ,  
హైదరాబాద్ - 500 007. ఫోన్:040-27175050,  
సెల్: 93482 12354 (మెసేజ్ మాత్రమే)



# తిరుమల శ్రీ వేంకటేశ్వరుని దిశానిర్దేశం

## స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం' మాసపత్రికకు సూచించిన విధంగా చందాదారులుగా కాగలరు.

- |                                     |           |
|-------------------------------------|-----------|
| <input type="checkbox"/> 2 సం       | 500-00    |
| <input type="checkbox"/> 4 సం       | 1,000-00  |
| <input type="checkbox"/> జీవిత చందా | 5,000-00  |
| <input type="checkbox"/> పోషకులు    | 10,000-00 |
| <input type="checkbox"/> రాజపోషకులు | 50,000-00 |

# 9 3 4 8 2 1 2 3 5 4

నంబర్ కు పేటీఎం / ఫోన్ పే / గూగుల్ పే ద్వారా జమచేసి  
మీ చిరునామాతోపాటు మాకు తెలపండి.

లేదా శ్రీ వేంకటేశం పేరుపైన ఎం.ఓ. / డి.డి. / క్రాస్డ్ చెక్ ను లేదా

**Srivenkatesham** A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక  
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: [www.srivenkatesham.org](http://www.srivenkatesham.org)